
shrIvIrabhadrasahasranAmastotram

श्रीवीरभद्रसहस्रनामस्तोत्रम्

Document Information

Text title : vIrabhadrasahasranAmastotram

File name : vIrabhadrasahasranAmastotram.itx

Category : sahasranAma, shiva

Location : doc_shiva

Transliterated by : Sivakumar Thyagarajan shivakumar24 at gmail.com

Proofread by : Sivakumar Thyagarajan, PSA Easwaran

Latest update : October 9, 2016

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

January 14, 2022

sanskritdocuments.org

श्रीवीरभद्रसहस्रनामस्तोत्रम्



ॐ श्रीगणेशाय नमः ।

श्रीउमामहेश्वराभ्यां नमः ।

श्रीवीरभद्राय नमः ।

श्रीभद्रकाल्यै नमः ।

॥ श्रीवीरभद्रसहस्रनामस्तोत्रम् ॥

पूर्वभागम् ।

ॐ अस्य श्रीवीरभद्रसहस्रनामस्तोत्रमहामन्त्रस्य
नारायणऋषिः । अनुष्टुप्छन्दः । श्रीवीरभद्रोदेवता ।
श्रीं बीजम् । वीं शक्तिः । रं कीलकम् ॥

ममोपात्त समस्तदुरितक्षयार्थं चिन्तितफलावाप्त्यर्थं
धर्मार्थकाममोक्ष चतुर्विधफलपुरुषार्थसिद्ध्यर्थं
श्रीवीरभद्रसहस्रनामस्तोत्रपाठे विनियोगः ॥

अथ ध्यानम् ।

रौद्रं रुद्रावतारं हुतवहनयनं चोर्ध्वकेशं सुदंष्ट्रं
भीमाङ्गं भीमरूपं किणिकिणिरभसं ज्वालमालाऽऽवृताङ्गम् ।
भूतप्रेतादिनाथं करकमलमहाखड्गपात्रे वहन्तं
वन्दे लोकैकवीरं त्रिभुवननमितं श्यामलं वीरभद्रम् ॥

अथ सहस्रनामस्तोत्रम् ।

शम्भुः शिवो महादेवो शितिकण्ठो वृषध्वजः ।

दक्षाध्वरकरो दक्षः क्रूरदानवभञ्जनः ॥ १ ॥

कपर्दी कालविध्वंसी कपाली करुणार्णवः ।

शरणागतरक्षैकनिपुणो नीललोहितः ॥ २ ॥

निरीशो निर्भयो नित्यो नित्यतृप्तो निरामयः ।

गम्भीरनिनदो भीमो भयङ्करस्वरूपधृत् ॥ ३ ॥
 पुरन्दरादि गीर्वाणवन्द्यमानपदाम्बुजः ।
 संसारवैद्यः सर्वज्ञः सर्वभेषजभेषजः ॥ ४ ॥
 मृत्युञ्जयः कृत्तिवासस्त्र्यम्बकस्त्रिपुरान्तकः ।
 वृन्दारवृन्दमन्दारो मन्दाराचलमण्डनः ॥ ५ ॥
 कुन्देन्दुहारनीहारहारगौरसमप्रभः ।
 राजराजसखः श्रीमान् राजीवायतलोचनः ॥ ६ ॥
 महानटो महाकालो महासत्यो महेश्वरः ।
 उत्पत्तिस्थितिसंहारकारणानन्दकर्मकः ॥ ७ ॥
 सारः शूरो महाधीरो वारिजासनपूजितः ।
 वीरसिंहासनारूढो वीरमौलिशिखामणिः ॥ ८ ॥
 वीरप्रियो वीररसो वीरभाषणतत्परः ।
 वीरसङ्ग्रामविजयी वीराराधनतोषितः ॥ ९ ॥
 वीरव्रतो विराडूपो विश्वचैतन्यरक्षकः ।
 वीरखड्गो भारशरो मेरुकोदण्डमण्डितः ॥ १० ॥
 वीरोत्तमाङ्गः शृङ्गारफलको विविधायुधः ।
 नानासनो नतारातिमण्डलो नागभूषणः ॥ ११ ॥
 नारदस्तुतिसन्तुष्टो नागलोकपितामहः ।
 सुदर्शनः सुधाकायो सुरारातिविमर्दनः ॥ १२ ॥
 असहायः परः सर्वसहायः साम्प्रदायकः ।
 कामदो विषभुग्योगी भोगीन्द्राञ्चितकुण्डलः ॥ १३ ॥
 उपाध्यायो दक्षरिपुः कैवल्यनिधिरच्युतः ।
 सत्त्वं रजस्तमः स्थूलः सूक्ष्मोऽन्तर्बहिरव्ययः ॥ १४ ॥
 भूरापो ज्वलनो वायुर्गगनं त्रिजगद्गुरुः ।
 निराधारो निरालम्बः सर्वाधारः सदाशिवः ॥ १५ ॥
 भास्वरो भगवान् भालनेत्रो भावजसंहरः ।
 व्यालबद्धजटाजूटो बालचन्द्रशिखामणिः ॥ १६ ॥

अक्षय्यैकाक्षरो दुष्टशिक्षकः शिष्टरक्षितः ।
 दक्षपक्षेषुवाहुल्यवनलीलागजो ऋजुः ॥ १७ ॥
 यज्ञाङ्गो यज्ञभुग्यज्ञो यज्ञेशो यजनेश्वरः ।
 महायज्ञधरो दक्षसम्पूर्णाहृतिकौशलः ॥ १८ ॥
 मायामयो महाकायो मायातीतो मनोहरः ।
 मारदर्पहरो मञ्जुर्महीसुतादिप्रियः ॥ १९ ॥
 सौम्यः समोऽसमोऽनन्तः समानरहितो हरः ।
 सोमोऽनेककलाधामा व्योमकेशो निरञ्जनः ॥ २० ॥
 गुरुः सुरगुरुगूढो गुहाराधनतोषितः ।
 गुरुमन्त्राक्षरगुरुः परः परमकारणम् ॥ २१ ॥
 कलिः कलाढ्यो नीतिज्ञः करालासुरसेवितः ।
 कमनीयरविच्छायो नन्दनानन्दवर्धनः ॥ २२ ॥
 स्वभक्तपक्षः प्रबलः स्वभक्तबलवर्धनः ।
 स्वभक्तप्रतिवादीन्द्रमुखचन्द्रवितुन्तुदः ॥ २३ ॥
 शेषभूषो विशेषज्ञस्तोषितः सुमनाः सुधीः ।
 दूषकाभिजनोद्धूतधूमकेतुस्सनातनः ॥ २४ ॥
 दूरीकृताघपटलश्वोरीकृतसुखप्रजः ।
 पूरीकृतेषुकोदण्डो निर्वैरीकृतसङ्गरः ॥ २५ ॥
 ब्रह्मविद्ब्राह्मणो ब्रह्म ब्रह्मचारी जगत्पतिः ।
 ब्रह्मेश्वरो ब्रह्ममयः परब्रह्मात्मकः प्रभुः ॥ २६ ॥
 नादप्रियो नादमयो नादबिन्दुर्नगेश्वरः ।
 आदिमध्यान्तरहितो वादो वादविदां वरः ॥ २७ ॥
 इष्टो विशिष्टस्तुष्टन्नः पुष्टिदः पुष्टिवर्धनः ।
 कष्टदारिद्र्यनिर्नाशो दुष्टव्याधिहरो हरः ॥ २८ ॥
 पद्मासनः पद्मकरो नवपद्मासनार्चितः ।
 नीलाम्बुजदलश्यामो निर्मलो भक्तवत्सलः ॥ २९ ॥
 नीलजीमूतसङ्काशः कालकन्धरबन्धुरः ।
 जपाकुसुमसन्तुष्टो जपहोमार्चनप्रियः ॥ ३० ॥

जगदादिरनादीशोऽजगवन्धरकौतुकः ।
पुरन्दरस्तुतानन्दः पुलिन्दः पुण्यपञ्जरः ॥ ३१ ॥
पौलस्त्यचलितोल्लोलपर्वतः प्रमदाकरः ।
करणं कारणं कर्म करणीयाग्रणीर्दृढः ॥ ३२ ॥
करिदैत्येन्द्रवसनः करुणापूरवारिधिः ।
कोलाहलप्रियः प्रीतः शूली व्यालकपालभृत् ॥ ३३ ॥
कालकूटगलः क्रीडालीलाकृतजगत्त्रयः ।
दिगम्बरो दिनेशेशो धीमान्धीरो धुरन्धरः ॥ ३४ ॥
दिक्कालाद्यनवच्छिन्नो धूर्जटिर्धूतदुर्गतिः ।
कमनीयः करालास्यः कलिकल्मषसूदनः ॥ ३५ ॥
करवीरोऽरुणाम्भोजकल्हारकुसुमार्पितः ।
खरो मण्डितदोर्दण्डः खरूपः कालभञ्जनः ॥ ३६ ॥
खरांशुमण्डलमुखः खण्डितारामतिण्डलः ।
गणेशगणितोऽगणयः पुण्यराशी सुखोदयः ॥ ३७ ॥
गणाधिपकुमारादिगणकैरवबान्धवः ।
घनघोषबृहन्नादघनीकृतसुनूपुरः ॥ ३८ ॥
घनचर्चितसिन्दूरो घण्टाभीषणभैरवः ।
परापरो बलोऽनन्तश्चतुरश्रक्रबन्धकः ॥ ३९ ॥
चतुर्मुखमुखाम्भोजचतुरस्तुतितोषणः ।
छलवादी छलशान्तश्छान्दसश्छान्दसप्रियः ॥ ४० ॥
छिन्नच्छलादिदुर्वादच्छिन्नषड्भ्रतान्त्रिकः ।
जडीकृतमहावज्रजम्भारातिर्नतोन्नतः ॥ ४१ ॥
जगदाधारभूतेशो जगदन्तो निरञ्जनः ।
झङ्गारध्वनिसम्युक्तो झङ्काररवभूषणः ॥ ४२ ॥
झटीविपक्षवृक्षौघझञ्झामारुतसन्निभः ।
प्रवर्णाञ्चितपत्राङ्कः प्रवर्णाद्यक्षरव्रजः ॥ ४३ ॥
ट वर्णविन्दुसम्युक्तष्टङ्कारहतदिग्गजः ।

ठ वर्णपूरद्विदलष्टवर्णाग्रदळाक्षरः ॥ ४४ ॥
 ठ वर्णयुतसद्यन्त्रष्ट ज चाक्षरपूरकः ।
 डमरुध्वनिसम्रक्तो डम्बरानन्दताण्डवः ॥ ४५ ॥
 डण्डण्डघोषप्रमदाऽऽडम्बरो गणताण्डवः ।
 ढक्कापटहसुप्रीतो ढकारववशानुगः ॥ ४६ ॥
 ढक्कादिताळसन्तुष्टो टोडिबद्धस्तुतिप्रियः ।
 तपस्विरूपस्तपनस्तप्तकाञ्चनसन्निभः ॥ ४७ ॥
 तपस्विवदनाम्भोजकारुण्यस्तरणिद्युतिः ।
 ढगादिवादसौहार्दस्थितः सम्यमिनां वरः ॥ ४८ ॥
 स्थाणुस्तण्डुनुतिप्रीतः स्थितिस्थावरजङ्गमः ।
 दरहासाननाम्भोजदन्तहीरावळिद्युतिः ॥ ४९ ॥
 दर्वीकराङ्गतभुजो दुर्वारो दुःखदुर्गहा ।
 धनाधिपसखो धीरो धर्माधर्मपरायणः ॥ ५० ॥
 धर्मध्वजो दानशौण्डो धर्मकर्मफलप्रदः ।
 पशुपाशहारः शर्वः परमात्मा सदाशिवः ॥ ५१ ॥
 परापरः परशुधृत् पवित्रः सर्वपावनः ।
 फल्गुनस्तुतिसन्तुष्टः फल्गुनाग्रजवत्सलः ॥ ५२ ॥
 फल्गुनार्जितसङ्ग्रामफलपाशुपतप्रदः ।
 बलो बहुविलासाङ्गो बहुलीलाधरो बहुः ॥ ५३ ॥
 बर्हिर्मुखो सुराराध्यो बलिबन्धनबान्धवः ।
 भयङ्करो भवहरो भर्गो भयहरो भवः ॥ ५४ ॥
 भालानलो बहुभुजो भास्वान् सद्भक्तवत्सलः ।
 मन्त्रो मन्त्रगणो मन्त्री मन्त्राराधनतोषितः ॥ ५५ ॥
 मन्त्रयज्ञो मन्त्रवादी मन्त्रबीजो महान्महः ।
 यन्त्रो यन्त्रमयो यन्त्री यन्त्रज्ञो यन्त्रवत्सलः ॥ ५६ ॥
 यन्त्रपालो यन्त्रहरस्त्रिजगद्यन्त्रवाहकः ।
 रजताद्रिसदावासो रवीन्दुशिखिलोचनः ॥ ५७ ॥

रतिश्रान्तो जितश्रान्तो रजनीकरशेखरः ।
 ललितो लास्यसन्तुष्टो लब्धोग्रो लघुसाहसः ॥ ५८ ॥
 लक्ष्मीनिजकरो लक्ष्यलक्षणज्ञो लसन्मतिः ।
 वरिष्ठो वरदो वन्द्यो वरदानपरो वशी ॥ ५९ ॥
 वैश्वानराञ्चितभुजो वरेण्यो विश्वतोमुखः ।
 शरणार्तिहरः शान्तः शङ्करः शशिशेखरः ॥ ६० ॥
 शरभः शम्बरातिर्भस्मोद्धूलितविग्रहः ।
 षड्विंशत्तत्त्वविद्रूपः षण्मुखस्तुतितोषणः ॥ ६१ ॥
 षडक्षरः शक्तियुतः षड्द्वयार्थकोविदः ।
 सर्वज्ञः सर्वसर्वेशः सर्वदाऽऽनन्दकारकः ॥ ६२ ॥
 सर्ववित्सर्वकृत्सर्वः सर्वदः सर्वतोमुखः ।
 हरः परमकल्याणो हरिचर्मधरः परः ॥ ६३ ॥
 हरिणार्धकरो हंसो हरिकोटिसमप्रभः ।
 देवदेवो जगन्नाथो देवेशो देववल्लभः ॥ ६४ ॥
 देवमौलिशिखारत्नं देवासुरसुतोषितः ।
 सुरूपः सुव्रतः शुद्धस्सुकर्मा सुस्थिरः सुधीः ॥ ६५ ॥
 सुरोत्तमः सुफलदः सुरचिन्तामणिः शुभः ।
 कुशली विक्रमस्तर्कः कुण्डलीकृतकुण्डली ॥ ६६ ॥
 खण्डेन्दुकारकजटाजूटः कालानलद्युतिः ।
 व्याघ्रचर्माम्बरधरो व्याघ्रोग्रबहुसाहसः ॥ ६७ ॥
 व्याळोपवीती विलसच्छोणतामरसाम्बकः ।
 द्युमणिस्तरणिर्वायुः सलिलं व्योम पावकः ॥ ६८ ॥
 सुधाकरो यज्ञपतिरष्टमूर्तिः कृपानिधिः ।
 चिद्रूपश्चिद्धनानन्दकन्दश्चिन्मयनिष्कलः ॥ ६९ ॥
 निर्द्वन्द्वो निष्प्रभो नित्यो निर्गुणो निर्गतामयः ।
 व्योमकेशो विरूपाक्षो वामदेवो निरञ्जनः ॥ ७० ॥
 नामरूपः शमधुरः कामचारी कलाधरः ।
 जाम्बूनदप्रभो जाग्रज्जन्मादिरहितोज्ज्वलः ॥ ७१ ॥

जनकः सर्वजन्तूनां जन्मदुःखापनोदनः ।
 पिनाकपाणिरक्रोधः पिङ्गलायतलोचनः ॥ ७२ ॥
 परमात्मा पशूपतिः पावनः प्रमथाधिपः ।
 प्रणवः कामदः कान्तः श्रीप्रदो दिव्यलोचनः ॥ ७३ ॥
 प्रणतार्तिहरः प्राणः परञ्ज्योतिः परात्परः ।
 तुष्टस्तुहिनशैलाधिवासः स्तोतृवरप्रदः ॥ ७४ ॥
 इष्टकाम्यार्थफलदः सृष्टिकर्ता मरुत्पतिः ।
 भृग्वत्रिकण्वजावालि हृत्पद्माहिमदीधितिः ॥ ७५ ॥
 क्रतुध्वंसी क्रतुमुखः क्रतुकोटिफलप्रदः ।
 क्रतुः क्रतुमयः क्रूरदर्पघ्नो विक्रमो विभुः ॥ ७६ ॥
 दधीचिहृदयानन्दो दधीच्यादिसुपालकः ।
 दधीचिवाञ्छितसखो दधीचिवरदोऽनघः ॥ ७७ ॥
 सत्पथक्रमविन्यासो जटामण्डलमण्डितः ।
 साक्षित्रयीमयश्चारुकलाधरकपर्दभृत् ॥ ७८ ॥
 मार्कण्डेयमुनिप्रीतो मृडो जितपरेतराट् ।
 महीरथो वेदहयः कमलासनसारथिः ॥ ७९ ॥
 कौण्डिन्यवत्सवात्सल्यः काश्यपोदयदर्पणः ।
 कण्वकौशिकदुर्वासाहृद्गुहान्तर्निधिर्निजः ॥ ८० ॥
 कपिलाराधनप्रीतः कर्पूरधवलद्युतिः ।
 करुणावरुणः काळीनयनोत्सवसङ्गरः ॥ ८१ ॥
 घृणैकनिलयो गूढतनुर्मुहुरहरप्रियः ।
 गणाधिपो गुणनिधिर्गम्भीराञ्छित वाक्पतिः ॥ ८२ ॥
 विघ्ननाशो विशालाक्षो विघ्नराजो विशेषवित् ।
 सप्तयज्ञयजः सप्तजिह्वा जिह्वातिसंवरः ॥ ८३ ॥
 अस्थिमालाऽऽविलशिरो विस्तारितजगद्भुजः ।
 न्यस्ताखिलस्रजस्तोकविभवः प्रभुरीश्वरः ॥ ८४ ॥
 भूतेशो भुवनाधारो भूतिदो भूतिभूषणः ।

भूतात्मकात्मको भूर्भुवादि क्षेमकरः शिवः ॥ ८५ ॥
 अणोरणीयान्महतो महीयान् वागगोचरः ।
 अनेकवेदवेदान्ततत्त्वबीजस्तपोनिधिः ॥ ८६ ॥
 महावनविलासोऽतिपुण्यनामा सदाशुचिः ।
 महिषासुरमर्दिन्या नयनोत्सवसङ्गरः ॥ ८७ ॥
 शितिकण्ठः शिलादादि महर्षिनतिभाजनः ।
 गिरिशो गीष्पतिर्गीतवाद्यनृत्यस्तुतिप्रियः ॥ ८८ ॥
 अङ्गीकृतः सुकृतिभिः शृङ्गाररसजन्मभूः ।
 भृङ्गीताण्डवसन्तुष्टो मङ्गलो मङ्गलप्रदः ॥ ८९ ॥
 मुक्तेन्द्रनीलताटङ्को मुक्ताहारविभूषितः ।
 सक्तसज्जनसद्भावो भुक्तिमुक्तिफलप्रदः ॥ ९० ॥
 सुरूपः सुन्दरः शुक्लधर्मः सुकृतविग्रहः ।
 जितामरद्गुमः सर्वदेवराडसमेक्षणः ॥ ९१ ॥
 दिवस्पतिसहस्राक्षवीक्षणावळितोषकः ।
 दिव्यनामामृतरसो दिवाकरपतिः प्रभुः ॥ ९२ ॥
 पावकप्राणसन्मित्रं प्रख्यातोर्ध्वज्वलन्महः ।
 प्रकृष्टभानुः पुरुषः पुरोडाशभुगीश्वरः ॥ ९३ ॥
 समवर्ती पितृपतिर्धर्मराङ्गमनो यमी ।
 पितृकाननसन्तुष्टो भूतनायकनायकः ॥ ९४ ॥
 नयान्वितः सुरपतिर्नानापुण्यजनाश्रयः ।
 नैर्ऋत्यादि महाराक्षसेन्द्रस्तुतयशोऽम्बुधिः ॥ ९५ ॥
 प्रचेताजीवनपतिर्धृतपाशो दिगीश्वरः ।
 धीरोदारगुणाम्भोधिकौस्तुभो भुवनेश्वरः ॥ ९६ ॥
 सदानुभोगसम्पूर्णसौहार्दः सुमनोज्ज्वलः ।
 सदागतिः साररसः सजगत्प्राणजीवनः ॥ ९७ ॥
 राजराजः किन्नरेशः कैलासस्थो धनप्रदः ।
 यक्षेश्वरसखः कुक्षिनिक्षिप्तानेकविस्मयः ॥ ९८ ॥

ईशानः सर्वविद्यानामीश्वरो वृषलाञ्छनः ।
 इन्द्रादिदेवविलसन्मौलिरम्यपदाम्बुजः ॥ ९९ ॥
 विश्वकर्माऽऽश्रयो विश्वतोबाहुर्विश्वतोमुखः ।
 विश्वतः प्रमदो विश्वनेत्रो विश्वेश्वरो विभुः ॥ १०० ॥
 सिद्धान्तः सिद्धसङ्कल्पः सिद्धगन्धर्वसेवितः ।
 सिद्धितः शुद्धहृदयः सद्योजाताननशिशवः ॥ १०१ ॥
 श्रीमयः श्रीकटाक्षाङ्गः श्रीनामा श्रीगणेश्वरः ।
 श्रीदः श्रीवामदेवास्यः श्रीकण्ठः श्रीप्रियङ्करः ॥ १०२ ॥
 घोराघध्वान्तमार्ताण्डो घोरेतरफलप्रदः ।
 घोरघोरमहायन्त्रराजो घोरमुखाम्बुजः ॥ १०३ ॥
 ततः सुषिर सुप्रीत तत्त्वाद्यागमजन्मभूः ।
 तत्त्वमस्यादि वाक्यार्थस्तत्पूर्वमुखमण्डितः ॥ १०४ ॥
 आशापाशविनिर्मुक्तः शेषभूषणभूषितः ।
 दोषाकरलसन्मौलिरीशानमुखनिर्मलः ॥ १०५ ॥
 पञ्चवक्रो दशभुजः पञ्चाशद्वर्णनायकः ।
 पञ्चाक्षरयुतः पञ्चः पञ्च पञ्च सुलोचनः ॥ १०६ ॥
 वर्णाश्रमगुरुः सर्ववर्णाधारः प्रियङ्करः ।
 कर्णिकारार्क दुत्तूर पूर्णपूजाफलप्रदः ॥ १०७ ॥
 योगीन्द्रहृदयानन्दो योगी योगविदां वरः ।
 योगध्यानादिसन्तुष्टो रागादिरहितो रमः ॥ १०८ ॥
 भवाम्भोधिप्लवो बन्धमोचको भद्रदायकः ।
 भक्तानुरक्तो भव्यः सद्भक्तिदो भक्तिभावनः ॥ १०९ ॥
 अनादिनिधनोऽभीष्टो भीमकान्तोऽर्जुनो बलः ।
 अनिरुद्धः सत्यवादी सदानन्दाश्रयोऽनघः ॥ ११० ॥
 आलयः सर्वविद्यानामाधारः सर्वकर्मणाम् ।
 आलोकः सर्वलोकानामाविर्भावो महात्मनाम् ॥ १११ ॥
 इज्यापूर्तेष्टफलदः इच्छाशक्त्यादि संश्रयः ।
 इनः सर्वामराराध्य ईश्वरो जगदीश्वरः ॥ ११२ ॥

रुण्डपिङ्गलमध्यस्थो रुद्राक्षाञ्चितकन्धरः ।
 रुण्डिताधारभक्त्यादिरीडितः सवनाशनः ॥ ११३ ॥
 उरुविक्रमबाहुल्य उर्व्याधारो धुरन्धरः ।
 उत्तरोत्तरकल्याण उत्तमोत्तमनायकः ॥ ११४ ॥
 ऊरुजानुतडिद्वन्द ऊर्ध्वरेता मनोहरः ।
 ऊहितानेकविभव ऊहिताम्नायमण्डलः ॥ ११५ ॥
 ऋषीश्वरस्तुतिप्रीतो ऋषिवाक्यप्रतिष्ठितः ।
 ऋगादि निगमाधारो ऋजुकर्मा मनोजवः ॥ ११६ ॥
 रूपादि विषयाधारो रूपातीतो ऋषीश्वरः ।
 रूपलावण्यसम्युक्तो रूपानन्दस्वरूपधृत् ॥ ११७ ॥
 लुलितानेकसङ्गामो लुप्यमानरिपुव्रजः ।
 लुप्तकूरान्धको वारो लूकाराञ्चितयन्त्रधृत् ॥ ११८ ॥
 लूकारादि व्याधिहरो लूस्वराञ्चितयन्त्रयुक् ।
 लूशादि गिरिशः पक्षः खलवाचामगोचरः ॥ ११९ ॥
 एष्यमाणो नतजन एकञ्चितो दृढव्रतः ।
 एकाक्षरमहाबीज एकरुद्रोऽद्वितीयकः ॥ १२० ॥
 ऐश्वर्यवर्णनामाङ्ग ऐश्वर्यप्रकरोज्ज्वलः ।
 ऐरावणादि लक्ष्मीश ऐहिकामुष्मिकप्रदः ॥ १२१ ॥
 ओषधीशशिवारत्न ओङ्काराक्षरसम्युतः ।
 ओकः सकलदेवानामोजोराशिरजाद्यजः ॥ १२२ ॥
 औदार्यजीवनपर औचित्यमणिजन्मभूः ।
 उदासीनैकगिरिश उत्सवोत्सवकारणौ ॥ १२३ ॥
 अङ्गीकृतषडङ्गाङ्ग अङ्गहारमहानटः ।
 अङ्गजाङ्गजभस्माङ्गो मङ्गलायतविग्रहः ॥ १२४ ॥
 कः किं त्वदनु देवेशः कः किञ्च वरदप्रदः ।
 कः किञ्च भक्तसन्तापहरः कारुण्यसागरः ॥ १२५ ॥
 स्तोतव्यः स्तोतुमिच्छूनां मन्तव्यः शरणार्थिनाम् ।

ध्येयो ध्यानैकनिष्ठानां धाम्नः परमपूरकः ॥ १२६ ॥
 भगनेत्रहरः पूतः साधुदूषकभूषणः ।
 भद्रकालिमनोराजो हंसः सत्कर्मसारथिः ॥ १२७ ॥
 सभ्यः साधुः सभारत्नं सौन्दर्यगिरिशेखरः ।
 सुकुमारः सौख्यकरः सहिष्णुः साध्यसाधनम् ॥ १२८ ॥
 निर्मत्सरो निष्प्रपञ्चो निर्लोभो निर्गुणो नयः ।
 वीताभिमानो निर्जातो निरातङ्को निरञ्जनः ॥ १२९ ॥
 कालत्रयः कलिहरो नेत्रत्रयविराजितः ।
 अग्नित्रयनिभाङ्गश्च भस्मीकृतपुरत्रयः ॥ १३० ॥
 कृतकार्यो व्रतधरो व्रतनाशः प्रतापवान् ।
 निरस्तदुर्विधिनिर्गताशो निर्वाणनीरधिः ॥ १३१ ॥
 निधानं सर्वहेतूनां निश्चितार्थेश्वरेश्वरः ।
 अद्वैतशाम्भवमहो सनिर्व्याजोर्ध्वलोचनः ॥ १३२ ॥
 अपूर्वपूर्वः परमः सपूर्वः पूर्वपूर्वदिक् ।
 अतीन्द्रियः सत्यनिधिरखण्डानन्दविग्रहः ॥ १३३ ॥
 आदिदेवः प्रसन्नात्मा आराधकजनेष्टदः ।
 सर्वदेवमयः सर्वः जगद्वासः सुलक्षणः ॥ १३४ ॥
 सर्वान्तरात्मा सदृशः सर्वलोकैकपूजितः ।
 पुराणपुरुषः पुण्यः पुण्यश्लोकः सुधामयः ॥ १३५ ॥
 पूर्वापरज्ञः पुरजित् पूर्वदेवामरार्चितः ।
 प्रसन्नदर्शितमुखः पन्नगावलिभूषणः ॥ १३६ ॥
 प्रसिद्धः प्रणताधारः प्रलयोद्भूतकारणम् ।
 ज्योतिर्मयो ज्वलद्दंष्ट्रो ज्योतिर्मालावळीवृतः ॥ १३७ ॥
 जाज्वल्यमानो ज्वलननेत्रो जलधरद्युतिः ।
 कृपाम्भोराशीरम्लानो वाक्यपुष्टोऽपराजितः ॥ १३८ ॥
 क्षपाकरार्ककोटिप्रभाकरः करुणाकरः ।
 एकमूर्तिस्त्रिधामूर्तिर्दिव्यमूर्तिरनाकुलः ॥ १३९ ॥

अनन्तमूर्तिरक्षोभ्यः कृपामूर्तिः सुकीर्तिधृत् ।
 अकल्पितामरतरुरकामितसुकामधुक् ॥ १४० ॥
 अचिन्तितमहाचिन्तामणिर्देवशिरवामणिः ।
 अतीन्द्रियोऽजितः प्रांशुर्ब्रह्मविष्ण्वादिवन्दितः ॥ १४१ ॥
 हंसो मरीचिर्भीमश्च रत्नसानुशरासनः ।
 सम्भवोऽतीन्द्रियो वैद्यो विश्वरूपी निरञ्जनः ॥ १४२ ॥
 वसुदः सुभुजो नैकमायोऽव्ययः प्रमादनः ।
 अगदो रोगहर्ता च शरासनविशारदः ॥ १४३ ॥
 मायाविश्वादनो व्यापी पिनाककरसम्भवः ।
 मनोवेगो मनोरूपी पूर्णः पुरुषपुङ्गवः ॥ १४४ ॥
 शब्दादिगो गभीरात्मा कोमलाङ्गः प्रजागरः ।
 त्रिकालज्ञो मुनिः साक्षी पापारिः सेवकप्रियः ॥ १४५ ॥
 उत्तमः सात्त्विकः सत्यः सत्यसन्धो निराकुलः ।
 रसो रसज्ञो सारज्ञो लोकसारो रसात्मकः ॥ १४६ ॥
 पूषादन्तभिदव्यग्रो दक्षयज्ञनिषूदनः ।
 देवाग्रणीः शिवध्यानतत्परः परमः शुभः ॥ १४७ ॥
 जयो जयादिः सर्वाघशमनो भवभञ्जनः ।
 अलङ्करिष्णुरचलो रोचिष्णुर्विक्रमोत्तमः ॥ १४८ ॥
 शब्दगः प्रणवो वायुरंशुमाननिलतापहृत् । वायुरंशुमाननल
 निरीशो निर्विकल्पश्च चिद्रूपो जितसाध्वसः ॥ १४९ ॥
 उत्तारणो दुष्कृतिहा दुर्धर्षो दुस्सहोऽभयः ।
 नक्षत्रमाली नाकेशः स्वाधिष्ठानषडाश्रयः ॥ १५० ॥
 अकायो भक्तकायस्थः कालज्ञानी महानटः ।
 अंशुः शब्दपतिर्यौगी पवनः शिखिसारथिः ॥ १५१ ॥
 वसन्तो माधवो ग्रीष्मः पवनः पावनोऽमलः ।
 वारुर्विशल्यचतुरः शिवचत्वरसंस्थितः ॥ १५२ ॥
 आत्मयोगः समाम्नायतीर्थदेहः शिवालयः ।
 मुण्डो विरूपो विकृतिर्दण्डो दान्तो गुणोत्तमः ॥ १५३ ॥

देवासुरगुरुर्देवो देवासुरनमस्कृतः ।
 देवासुरमहामन्त्रो देवासुरमहाश्रयः ॥ १५४ ॥
 दिवोऽचिन्त्यो देवताऽऽत्मा ईशोऽनीशो नगाग्रगः ।
 नन्दीश्वरो नन्दिसखो नन्दिस्तुतपराक्रमः ॥ १५५ ॥
 नग्नो नगव्रतधरः प्रलयाकाररूपधृत् ।
 सेश्वरः स्वर्गदः स्वर्गः स्वरः सर्वमयः स्वनः ॥ १५६ ॥
 बीजाध्यक्षो बीजकर्ता धर्मकृद्धर्मवर्धनः ।
 दक्षयज्ञमहाद्वेषी विष्णुकन्धरपातनः ॥ १५७ ॥
 धूर्जटिः खण्डपरशुः सकलो निष्कलोऽसमः ।
 मृडो नटः पूरयिता पुण्यकूरो मनोजवः ॥ १५८ ॥
 सद्भूतः सत्कृतः शान्तः कालकूटो महानघः ।
 अर्थानर्था महाकायो नैककर्मसमञ्जसः ॥ १५९ ॥
 भूशयो भूषणो भूतिर्भूषणो भूतवाहनः ।
 शिखण्डी कवची शूली जटी मुण्डी च कुण्डली ॥ १६० ॥
 मेखली मुसली खड्गी कङ्कणीकृतवासुकिः ॥ १६१ ॥


उत्तरभागम् ।

एतत्सहस्रनामाङ्कं वीरभद्रस्य कीर्तनम् ।
 एकैकाक्षरमाहात्म्यं महापातकनाशनम् ॥ १६२ ॥
 महाव्याधिहरं मृत्युदारिद्र्यतिमिराञ्जनम् ।
 महासंसारजलधिमग्नोत्तारणनाविकः ॥ १६३ ॥
 धर्मार्थकाममोक्षाणां निजगेहं निरर्गलम् ।
 कर्मभक्तिचिदानन्दं कन्दकारणकन्दकम् ॥ १६४ ॥
 रसं रसायनं दिव्यं नामामृतरसं नरः ।
 शृणुयाद्यः स्मरन्त्योऽपि सर्वपापैः प्रमुच्यते ॥ १६५ ॥
 अग्निष्टोमस्य यज्ञस्य वाजपेयशतस्य च ।
 कन्यादानसहस्रस्य यत्फलं लभते नरः ॥ १६६ ॥
 तत्फलङ्कोटिगुणितं नामैकस्य सकृज्जपात् ।


आयुरारोग्यसौभाग्यं पुत्रपौत्रप्रवर्धनम् ॥ १६७ ॥
 ऐहिकामुष्मिकभयच्छेदनं सुखसाधनम् ।
 कुष्ठापस्मारपैशाचचेष्टादिरुजनाशकम् ॥ १६८ ॥
 अश्मरीं वातशीतोष्णं ज्वरं माहेश्वरीज्वरम् ।
 त्रिदोषजं सन्निपातं कुक्षिनेत्रशिरोव्यथाम् ॥ १६९ ॥
 मृत्युदारिद्र्यजन्मादि तीव्रदुःखनिवारणम् ।
 मारणं मोहनं चैव स्तम्भनोच्चाटनं तथा ॥ १७० ॥
 विद्वेषणं कर्षणं च कुटिलं वैरिचेष्टितम् ।
 विषशस्त्रोरगव्याघ्रभयं चोराग्निशत्रुजम् ॥ १७१ ॥
 भूतवेतालयक्षादि ब्रह्मराक्षसजं भयम् ।
 शाकिन्यादि भयं भैरवोद्भवं बहुद्विट्भयम् ॥ १७२ ॥
 त्यजन्त्येव सकृत् स्तोत्रं यः स्मरेद्भीतमानसः ।
 यः स्मरेत् वीरभद्रेति लभेत् सत्यं श्रियं जयम् ॥ १७३ ॥
 वीरभद्रस्य नाम्नां यत् सहस्रं सर्वसिद्धिदम् ।
 वज्रपञ्जरमित्युक्तं विष्णुना प्रभविष्णुना ॥ १७४ ॥
 करचिन्तामणिनिभं स्वैरकामदगोसमम् ।
 स्वाङ्गणस्थामरतरुसमानमसमोपमम् ॥ १७५ ॥
 एककालं द्विकालं वा त्रिकालं नित्यमेव वा ।
 यः पठेद्वीरभद्रस्य स्तोत्रं मन्त्रमिदं नरः ॥ १७६ ॥
 इह भुक्तवाखिलान्भोगानन्ते शिवपदं व्रजेत् ॥ १७७ ॥
 इति श्रीमत्पद्मपुराणे उपरिभागे दक्षाध्वरे श्रीमहाशरभ-
 नृसिंहयुद्धे नरहरिरूपनारायणप्रोक्तं श्रीवीरभद्र-
 सहस्रनामस्तोत्रं सम्पूर्णम् ॥

Encoded by Sivakumar Thyagarajan shivakumar24 at gmail.com

Proofread by Sivakumar Thyagarajan, PSA Easwaran

——
shrIvIrabhadrasahasranAmastotram

pdf was typeset on January 14, 2022

——
Please send corrections to sanskrit@cheerful.com

